

ഈ രാഷ്ട്രീയകുളിമുറിയിൽ എല്ലാവരും നഗ്നരാണ്

സാലിഷ് വാടാനപ്പള്ളി

‘മതരംഗത്ത് നബി(സ)യുടെ നേതൃത്വവും സാമൂഹിക രാഷ്ട്രീയ രംഗങ്ങളിൽ അബൂജാഹിലിന്റെയോ മറ്റോ നേതൃത്വവും സ്വീകരിച്ച ഏതെങ്കിലും ഒരു സ്വഹാബിയെ ചൂണ്ടിക്കാണിക്കാനൊക്കുമോ’?! മുജാഹിദ് പ്രസ്ഥാനത്തിന്റെ രാഷ്ട്രീയ വീക്ഷണത്തെ അപഹസിച്ച് കൊണ്ട് ജമാഅത്തെ ഇസ്ലാമിയുടെ പണ്ഡിതന്മാരും പ്രാസംഗികരും തൊട്ട് ആ സംഘടനയിലെ ‘മൂന്നാംകിട’ പൗരന്മാരായ ‘മുതഫിഖുക’ൾ വരെ ചോദിച്ചു കൊണ്ടിരുന്ന ഒരു ചോദ്യമാണ് മുകളിൽ നാം വായിച്ചത്. എന്ത് കൊണ്ടാണ് മുജാഹിദ് പ്രസ്ഥാനത്തിനെതിരെ ഇത്തരമൊരു ചോദ്യം ഇവർ തൊടുത്തുവിട്ടത്? വർത്തമാന സംഭവ വികാസങ്ങൾ ഈ ചോദ്യത്തെയും അതിനുള്ള ഉത്തരത്തെയും ഒരിക്കൽ കൂടി പ്രസക്തമാക്കുന്നു.

മത സ്വാതന്ത്ര്യവും മതപ്രബോധന സ്വാതന്ത്ര്യവും പൗരന്റെ മൗലിക അവകാശമായി വകവെച്ചുകൊടുക്കുന്ന ഭരണഘടനയാണ് ഇന്ത്യയുടേത്. രാജ്യത്തിന്റെ ഈ ‘സെക്യുലർ’ സ്വഭാവം ന്യൂനപക്ഷമായ മുസ്ലിം സമൂഹത്തിനുള്ളിലെ ഏറ്റവും വലിയ അനുഗ്രഹമാണ്. എന്നാൽ ഇന്ത്യയുടെ ഈ ‘സെക്യുലർ’ സ്വഭാവത്തെ നശിപ്പിക്കുന്നതിലൂടെ മാത്രമേ രാജ്യത്തെ ഒരു ഹൈന്ദവ രാഷ്ട്രമാക്കി മാറ്റാൻ കഴിയൂ എന്ന് തിരിച്ചറിഞ്ഞ ഫാഷിസ്റ്റ് ശക്തികൾ സ്വാതന്ത്ര്യത്തിനു മുൻപുതന്നെ അവരുടെ ഗൂഢപ്രവർത്തനങ്ങൾ തുടങ്ങിക്കഴിഞ്ഞിരുന്നു. ഇന്നത് ഒരു ഭീകര സത്വമായി ‘വേട്ട’യാരംഭിച്ചിരിക്കുന്നു. അതിനാൽ സ്വാഭാവികമായും ഇന്ത്യൻ മുസ്ലീംകൾക്കു മുൻപിൽ രാഷ്ട്രീയ രംഗത്തുനിന്നൊരു ചോദ്യമുയർന്നുനിന്നു. ഇന്ത്യയുടെ ഭരണ ചക്രം തിരിക്കാൻ, ഫാഷിസം വേണമോ? അതോ മതേതര ജനാധിപത്യം മതിയോ? ന്യൂനപക്ഷമായ ഇന്ത്യൻ മുസ്ലിം സമൂഹം ഒന്നടങ്കം ഉത്തരം പറഞ്ഞു. ‘ഫാഷിസം വേണ്ട മതേതര ജനാധിപത്യം മതി’ ഇവിടെയാണ് ഇസ്ലാഹി പ്രസ്ഥാനത്തിന്റെ രാഷ്ട്രീയ വീക്ഷണം പ്രസക്തമാകുന്നത്. കാരണം സ്വാതന്ത്ര്യാനന്തര ഇന്ത്യയുടെ ചരിത്രത്തിലിന്നുവരെ ഈയൊരു ചോദ്യമല്ലാതെ, ദൈവിക ഭരണം വേണമോ? അതോ മതേതരജനാധിപത്യം മതിയോ? എന്ന മറ്റൊരു ചോദ്യം ഉയർന്നു വരാനുള്ളൊരു സാഹചര്യം ഒരുക്കപ്പെട്ടിട്ടില്ല. അതിനാൽ ഫാഷിസത്തിനുപകരമായി മതേതരജനാധിപത്യത്തെ പിന്തുണക്കുക എന്നൊരു പോംവഴിമാത്രമേ മുസ്ലിം സമൂഹത്തിനു മുൻപിലുണ്ടായിരുന്നുള്ളൂ. അതുകൊണ്ടു തന്നെ രാജ്യത്തിന്റെ ‘സെക്യുലർ’ സ്വഭാവത്തെ നിലനിർത്തുവാൻ മുസ്ലിം സമൂഹം മതപരമായും ഭൗതികമായും നിർബന്ധിതരായി തീർന്നത് സ്വാഭാവികം മാത്രം. രാജ്യത്തിന്റെ അനുഗ്രഹീതമായ സെക്യുലർ സ്വഭാവത്തെ താങ്ങിനിർത്തുന്ന തൂണുകളാണ് ഇന്ത്യയിലെ കോൺഗ്രസ്, ജനതാദൾ പോലുള്ള ദേശീയ രാഷ്ട്രീയ പാർട്ടികളും മുസ്ലിം ലീഗ് പോലുള്ള ന്യൂനപക്ഷ രാഷ്ട്രീയ പ്രസ്ഥാനങ്ങളും. എത്രതന്നെ പോരായ്മകൾ അവക്ക് അരോപിക്കപ്പെട്ടാലും മുസ്ലിംകൾക്ക് അവരുടെ അസ്തിത്വസംരക്ഷണാർത്ഥം ഇത്തരം പ്രസ്ഥാനങ്ങളെ ആശ്രയിക്കേണ്ട നിർബന്ധ സാഹചര്യം ഇന്ത്യയുടെ രാഷ്ട്രീയ രംഗത്ത് രൂപപ്പെട്ടു. ഈ ഭൂമികയിൽ നിന്നുകൊണ്ടാണ് മുജാഹിദ് പ്രസ്ഥാനത്തിന്റെ രാഷ്ട്രീയ വീക്ഷണം നാം വിലയിരുത്തേണ്ടത്. പരിശുദ്ധകുർആൻ പറയുന്നു. “മതകാര്യത്തിൽ നിങ്ങളോട് യുദ്ധം ചെയ്യാതിരിക്കുകയും, നിങ്ങളുടെ വീടുകളിൽ നിന്ന് നിങ്ങളെ പുറത്താക്കാതിരിക്കുകയും ചെയ്യുന്നവരെ സംബന്ധിച്ചിടത്തോളം നിങ്ങളവർക്ക് നന്മചെയ്യുന്നതും നിങ്ങളവരോട് നീതികാണിക്കുന്നതും അല്ലാഹു നിങ്ങളോട് നിരോധിക്കുന്നില്ല. തീർച്ചയായും അല്ലാഹു നീതിപാലിക്കുന്നവരെ ഇഷ്ടപ്പെടുന്നു.” (60: 8)

ഇസ്ലാമിന്റെയും മുസ്ലീംകളുടെയും നന്മക്കായി മുജാഹിദ് പ്രസ്ഥാനം രാഷ്ട്രീയ രംഗത്തേക്ക് അതിന്റെ പടിവാതിലുകൾ തുറന്നിട്ടു. ‘ഇസ്ലാമിക വിരുദ്ധമല്ലാത്ത രൂപത്തിൽ നിങ്ങൾക്ക് ദേശീയ-ന്യൂനപക്ഷ രാഷ്ട്രീയ പ്രസ്ഥാനങ്ങളിലും പാർട്ടികളിലും പ്രവർത്തിക്കാം’ എന്നു അനുയായികൾക്ക് മാർഗദർശനം നൽകി. ജമാഅത്തെ ഇസ്ലാമി ഒഴികെ ഏറെക്കുറെ എല്ലാ മുസ്ലിം സംഘടനകളും സ്വീകരിച്ചത് സ്വാഗതാർഹവും ഗുണകരവുമായ ഈ രീതി തന്നെയാണ്. അസ്തിത്വ സംരക്ഷണാർത്ഥം വിവിധ രാഷ്ട്രീയ പാർട്ടികളിൽ പ്രവർത്തിക്കാൻ അനുയായികൾക്കുകൊടുത്ത ഈ സ്വാതന്ത്ര്യത്തിനു നേരെ ജമാഅത്തുകാർ ‘കൊഞ്ഞനം കുത്തി’; “ദീനീരംഗത്ത് ഇസ്ലാഹീ പ്രസ്ഥാനനേതൃത്വവും രാഷ്ട്രീയ രംഗത്ത് ലീഗ്-കോൺഗ്രസാദികളുടെ നേതൃത്വവും സ്വീകരിക്കുന്നവരേ, മതരംഗത്ത് നബി(സ)യുടെ നേതൃത്വവും രാഷ്ട്രീയരംഗത്ത് അബൂജഹലിന്റെ നേതൃത്വവും സ്വീകരിച്ച ഒരു സ്വഹാബിയെങ്കിലുമുണ്ടോ ഇസ്ലാമിക ചരിത്രത്തിൽ നിന്നെണ്ണുവാൻ?” പതിറ്റാണ്ടുകളായി പരിഹാസത്തിന്റെ ഈ ചോദ്യമുനയിൽ വിഷംപുരട്ടി നടന്നവരിനിതാ ഒരു രാഷ്ട്രീയ പാർട്ടിക്ക് രൂപം നൽകിയിരിക്കുന്നു. ജാതി-മത-വർഗ്ഗ-വർണ്ണഭേദമന്യേ ഏവർക്കും സ്വാഗതമോതുന്ന ഒരു കക്ഷിരാഷ്ട്രീയത്തിന്റെ ‘ശകടം’ പണിയാനൊരുങ്ങുന്നു. മുജാഹിദുകൾക്കും സുന്നികൾക്കും തുടങ്ങി ഖാദിയാനികൾക്കുവരെ സ്വാഗതം. ചർമ സൗഭാഗ്യം അപാരം തന്നെ!

ചരിത്രത്തിൽ സ്തംഭിച്ചു നിൽക്കാൻ താൽപര്യമില്ലാത്ത ജമാഅത്തിന്റെ സ്വാഭാവികവും അനിവാര്യവുമായ വികാസമാണത്രെ രാഷ്ട്രീയ പാർട്ടി രൂപീകരണം. ഏതായാലും ‘ഉജുപ്പില്ലായ്മ’ കൊണ്ട് രാഷ്ട്രീയ പാർട്ടിരൂപീകരിക്കാൻ യോഗ്യരായ ഇവരുടെ വൈരുദ്ധ്യങ്ങളുടെ ഘോഷയാത്ര കണ്ട് അക്ഷരാർത്ഥത്തിൽ സ്തംഭിച്ചുപോയവർക്ക് ചിലത് പറയാനുണ്ട്.

1. “ആധുനിക ലോകത്ത് തൗഹീദിനെതിരെ ഉയർന്നുവന്ന അതിശക്തമായ വെല്ലുവിളികളിലൊന്നാണ് സാമൂഹിക-സാമ്പത്തിക-രാഷ്ട്രീയ മേഖലകളിലെ നിയമനിർമ്മാണത്തിന്റെ പരമാധികാരം ജനങ്ങൾക്കാണെന്ന സിദ്ധാന്തം. ഇന്ത്യൻ ഭരണ വ്യവസ്ഥയുടെ അടിസ്ഥാനവും അതുതന്നെ” (ജമാഅത്തെ ഇസ്ലാമിയും വിമർശകരും ഐ.പി.എച്ച്)

അല്ലാഹുവിന്റേത് മാത്രമായ ഒരവകാശത്തെ നിഷേധിക്കുകയും (കുപ്‌ർ) സൃഷ്ടികൾക്ക് ആ അവകാശം വകവെച്ചുകൊടുക്കുകയും (ശിർക്ക്) ചെയ്യുന്ന ഇന്ത്യൻ ഭരണഘടനക്കു കീഴിൽ ഒരു രാഷ്ട്രീയ പാർട്ടി രൂപീകരിക്കുമ്പോൾ പ്രായോഗികതലത്തിൽ ജമാഅത്തെ ഇസ്ലാമിയും നിർവഹിക്കുന്ന ജോലി നിയമനിർമ്മാണത്തിനുള്ള പരമാധികാരം അല്ലാഹുവിൽ നിന്നും ‘പിടിച്ചുവാങ്ങി’ ജനങ്ങൾക്കു വകവെച്ചുകൊടുക്കുക എന്നതല്ലേ? എങ്കിലീ നൂറ്റാണ്ടിലെ ഏറ്റവും വലിയ ‘താഗൂത്ത്’ ജമാഅത്തല്ലേ? അല്ലാ എന്നാണെങ്കിൽ നിയമനിർമ്മാണത്തിന്റെ അവകാശം ജനങ്ങൾക്കാണെന്ന ഇന്ത്യൻ ഭരണഘടനക്ക് കടകവിരുദ്ധമായി, ആ അധികാരം ദൈവത്തിനുമാത്രമാണെന്ന തത്വം അടിസ്ഥാനപരമായി സ്വീകരിക്കുന്ന ഒരു രാഷ്ട്രീയ പാർട്ടിക്കു ജന്മം കൊടുക്കാൻ ഇന്ത്യയിൽ സാധ്യമാണോ?

2. “അനിസ്ലാമിക ഭരണ വ്യവസ്ഥയുടെ നടത്തിപ്പിൽ ഭാഗമാക്കാവുന്നത് മുസ്ലിംകളെ സംബന്ധിച്ചിടത്തോളം നിഷിദ്ധമാണെന്ന് ജമാഅത്തെ ഇസ്ലാമി വിശ്വസിക്കുന്നു. അതിനാൽ ഏതെങ്കിലും അനിസ്ലാമിക പ്രസ്ഥാനവുമായി കൂട്ടുചേർന്ന് ഭരണനടത്തിപ്പിൽ പങ്കുകാരാവുകയോ ആ പ്രസ്ഥാനങ്ങൾക്ക് വോട്ടു നൽകുകയോ ചെയ്യുന്നത് ജമാഅത്തിന്റെ വീക്ഷണത്തിൽ അനുവദനീയമല്ല.” (പ്രബോധനം 1970 ജൂലൈ)

അനിസ്ലാമിക ഭരണ വ്യവസ്ഥയുടെ നടത്തിപ്പിൽ ഭാഗമാക്കാവുന്നത് ‘ഹറാം’ ആണെന്ന് നാഴികക്ക് നാൽപ്പതുവട്ടം ഓരിയിട്ടിരുന്നവർ ഇന്നാ വ്യവസ്ഥയുടെ നടത്തിപ്പിൽ ഭാഗമാക്കാവുവാൻ രാഷ്ട്രീയ പാർട്ടി രൂപീകരിക്കുന്ന നാണം കെട്ട പരിശ്രമത്തിലാണ്. എഴുപതുകളിലെ ‘ഹറാം’ ഇന്ന് ഹലാൽ. വെറുതെയല്ല ജനങ്ങൾ ജമാഅത്തിന്റെ ശൂറയെ ‘സുന്നഹദോസുകൾ’ എന്നോമനിച്ചു വിളിച്ചത്.

3. “...അതിനാൽ ഞങ്ങൾ പറയുന്നു. ജനാധിപത്യത്തിലധിഷ്ഠിതമായ ഏതെല്ലാം പാർലമെന്റുകളും അസംബ്ലിയും ഇന്ന് നിലവിലുണ്ടോ അവയിൽ അംഗമാകുന്നത് ഹറാമാണ്. അവർക്ക് വോട്ടു ചെയ്യലും ഹറാമാണ്. എന്തുകൊണ്ടെന്നാൽ വോട്ട് ചെയ്യുക എന്നതിന്റെ അർത്ഥംതന്നെ, തൗഹീദിന്റെ പരിപൂർണ്ണ നിഷേധമായ നിയമനിർമ്മാണം നിലവിലുള്ള ഭരണഘടനക്കനുസൃതമായി നിർവഹിക്കാൻ ഒരാളെ നാം തന്നെ തെരഞ്ഞെടുക്കുകയെന്നതാണ്.” (മൗദുദി-റസാഇൽ വാ മസാഇൽ, ഭാഗം 1, പേ: 315,353)

വോട്ട് ചെയ്യുക എന്ന ‘ശിർക്ക്’ മുൻപേ ചെയ്ത് മൗദുദിസത്തിന്റെ മുക്കിലിവിവർ പണതിവെച്ചു. ഇനി വോട്ട് ചെയ്യിപ്പിക്കുക എന്ന ശിർക്ക് കൂടിയായാൽ, മൗദുദിസം കൂഴിവെട്ടി മുടുന്നതാകും ഇവർക്ക് നല്ലത്.

4. “ഇക്കാലത്ത് നിയമസഭകളിലും മറ്റും അംഗമാകൽ ഹറാമാണ്. അവർക്കുവേണ്ടി വോട്ട് കൊടുക്കുക എന്നതിന്റെ അർത്ഥം തന്നെ സ്ഥാനാർത്ഥിയായി നിൽക്കുന്നയാളെ അഭിപ്രായപ്പെട്ട് അയക്കുന്നത് ഇന്നത്തെ തെരഞ്ഞെടുപ്പ് വ്യവസ്ഥയുടെ അടിസ്ഥാനത്തിൽ നിയമ നിർമ്മാണം ചെയ്യുവാനോ, നിർവഹിച്ചുകഴിഞ്ഞ നിയമങ്ങൾക്ക് പിൻബലം കൊടുക്കുവാനോ ആയിരിക്കുമെന്നുള്ളതാണ്. അത് ഏകദൈവ വിശ്വാസത്തിന് പാടെ എതിരാണ്.” (മൗദുദി- തർജുമാനുൽ ഖുർആൻ)

ഓ കഷ്ടമേ...! ജമാഅത്തെ ഇസ്ലാമി ഹിന്ദ് എന്നു പേരുമാറ്റി ജമാഅത്തെ ത്യാഗുത്ത് ഹിന്ദ് എന്നാക്കുന്നതല്ലേ ഇനിയിപ്പോൾ നല്ലത്?

5. “മുസ്ലിം വിരുദ്ധ മുൻവിധികൾ ശക്തമാവുകയും മുസ്ലിംകൾക്കു നേരെയുള്ള അക്രമണങ്ങൾ പെരുകുകയും മുസ്ലിംകളെ രണ്ടാം കിട പൗരന്മാരാക്കി അടിച്ചമർത്താൻ ഫാഷിസ്റ്റുകക്ഷികൾ കിണഞ്ഞു ശ്രമിച്ചുകൊണ്ടിരിക്കുകയും ചെയ്യുന്ന വർത്തമാന സാഹചര്യമാണ്, രാഷ്ട്രീയമായി സജീവമാകേണ്ടതു ന് ഓർമ്മിപ്പിക്കാൻ ജമാഅത്തെ ഇസ്ലാമിയെ പ്രേരിപ്പിക്കുന്നത്. പുതിയ രാഷ്ട്രീയ പാർട്ടി രൂപവത്കരിച്ചുകൊണ്ടാകാം ഈ രാഷ്ട്രീയ ജാഗ്രത.” (പ്രബോധനം - നവംബർ 15-2008)

ത്യാഗുത്തി വ്യവസ്ഥക്കു കീഴിൽ ആ വ്യവസ്ഥയെ പരിപോഷിപ്പിച്ചുകൊണ്ട് തന്നെ രാഷ്ട്രീയ പാർട്ടി രൂപീകരിക്കുന്നതിലെ ന്യായങ്ങളാണ് ദേശീയ അധ്യക്ഷൻ പാർട്ടി ജിഹായിലീ വിളമ്പിയത്. പക്ഷെ ഇത്തരം ഞൊണ്ടിന്യായങ്ങൾ കൊണ്ടൊന്നും തടിയുരാൻ മൗലാന സമ്മതിക്കില്ല. മൗദുദിയുടെ ഉഗ്രതാപം കാണുക.

“.....എന്നാൽ ഈ വ്യവസ്ഥിതി ഇവിടെ മുടുറച്ചിരിക്കുന്നു. ജീവിതത്തിലെ സകല സംഗതികളും ഇതോട് ബന്ധപ്പെട്ടുകിടക്കുന്നു. അതിനാൽ നമ്മൾ തെരഞ്ഞെടുപ്പിൽ പങ്കെടുക്കുകയോ ഭരണത്തിൽ ഭാഗഭാക്കാവുകയോ ചെയ്തില്ലെങ്കിൽ ഇന്ന ഇന്ന നഷ്ടങ്ങളൊക്കെ നമുക്കുണ്ടാകും എന്നെല്ലാം പറയുന്നത് ഈ പ്രശ്നത്തിന് ന്യായീകരണമല്ല. ഇത്തരം ന്യായീകരണങ്ങൾ കൊണ്ടൊന്നും അടിസ്ഥാന പരമായും ഹറാമായ ഒരു കാര്യം ഹലാലാക്കാൻ പാടില്ല. ശരീഅത്തിൽ ഹറാമായ ഒന്നും തന്നെ പൊതുനന്മയുടെയോ നിർബന്ധിതാവസ്ഥയുടെയോ പേരിൽ ഹലാലാക്കുന്ന പ്രശ്നവുമില്ല.” (മൗദുദി, റസാഇൽ വാ മസാഇൽ-ഭാഗം-1, പി: 350, 351)

ഒന്നുകിൽ കളരിക്ക് പുറത്ത് ആല്ലേൽ ആശാന്റെ നെഞ്ചത്ത്!

6. ഇസ്ലാഹി പ്രസ്ഥാനം ഇസ്ലാമിക വിരുദ്ധമല്ലാത്ത രൂപത്തിൽ രാഷ്ട്രീയ പാർട്ടികളിൽ പ്രവർത്തിക്കുവാൻ-അണികൾക്കു നൽകിയ സ്വാതന്ത്രത്തെ പരിഹസിച്ച്കൊണ്ട് ഒരു ശുറാമെമ്പർ തട്ടിവിടുന്നതു കാണുക.

“നിയമനിർമ്മാണത്തിലെ അല്ലാഹുവിന്റെ പരമാധികാരം നിരാകരിക്കുകയും അത് ജനങ്ങൾക്കാണെന്നു പ്രഖ്യാപിക്കുകയും ചെയ്യുന്ന പാർട്ടികളിൽ അംഗങ്ങളായി ചേർന്ന് അവയുടെ ലക്ഷ്യപൂർത്തീകരണത്തിനായി പ്രവർത്തിക്കുന്നതിനെ സംബന്ധിച്ച് ആഭിപ്രായമെന്താണ്?” (ജമാ അത്തെ ഇസ്‌ലാമിയും വിമർശകരും - പേജ്: 69 ഐ.പി.എച്ച്.)

ഇനിയിപ്പം ആ ആഭിപ്രായം - നിയമനിർമ്മാണത്തിലെ അല്ലാഹുവിന്റെ പരമാധികാരം നിരാകരിക്കുകയും അത് ജനങ്ങൾക്കാണെന്നു പ്രഖ്യാപിക്കുകയും ചെയ്യുന്ന ഭരണ വ്യവസ്ഥക്കു കീഴിൽ, ആ വ്യവസ്ഥയുടെ മുട്ടുതാങ്ങി പാർട്ടി രൂപീകരിക്കാൻ ഓച്ചാനിച്ചു നിൽക്കുന്നവർ തന്നെ പറയട്ടെ!!!

7. രാഷ്ട്രീയ പ്രസ്ഥാനരൂപീകരണവുമായി ബന്ധപ്പെട്ട് കേരള അമീർ ടി. ആരിഫലിയുടെ - ഇന്നലെകൾ വിസ്മരിച്ച - വാചാലതകൾ കാണുക.

‘ദേശീയ തലത്തിൽ ഒരു രാഷ്ട്രീയ പാർട്ടി രൂപവത്കരിക്കാൻ കഴിഞ്ഞ മാസം ചേർന്ന കേന്ദ്ര കമ്മിറ്റി യോഗം - മജ്ലിസ് ശൂറാ-തീരുമാനിച്ചിട്ടുണ്ട്. അത് പെട്ടെന്നുള്ളൊരു തീരുമാനമാണെന്ന് പറയാൻ പറ്റില്ല. ജമാഅത്തെ ഇസ്‌ലാമി കാലാകാലങ്ങളായി മുന്നോട്ടുവെച്ച രാഷ്ട്രീയ, സാമൂഹിക നിലപാടുകളിലെ പുതിയൊരു ചുവടായി മാത്രമേ അതിനെ കാണാൻ കഴിയൂ.... ജമാഅത്തെ ഇസ്‌ലാമിയുടെ സ്വാഭാവികവും അനിവാര്യവുമായ ഒരു വികാസമായിട്ടാണ് അതിനെ മനസ്സിലാക്കേണ്ടത്. കാലം ചിലത് ആവശ്യപ്പെടുമ്പോൾ മാറിനിൽക്കാൻ പറ്റില്ല. നാം ചരിത്രത്തിൽ സ്തംഭിച്ചു പോകുന്നവരാവരുത്.... ഞാൻ പറഞ്ഞല്ലോ, ജമാഅത്ത് രാഷ്ട്രീയ പ്രസ്ഥാനത്തിന് തയ്യാറെടുക്കുന്നുവെന്നത് അതിന്റെ ക്രമപ്രവൃദ്ധമായ വളർച്ചയുടെ അനിവാര്യമായൊരു ഘട്ടമാത്രമാണ്” (മാധ്യമം ദിനപത്രം നവംബർ 21 2008)

ഇനി നാം ജമാഅത്ത് അമീർ വിസ്മരിച്ച ഇന്നലെകൾ കാണുക.

“ഒരാൾ ദൈവേതര ഭരണവ്യവസ്ഥക്കു കീഴിൽ ദൈവേതര ഭരണ വ്യവസ്ഥ നടത്തേണ്ടതിനായി തെരഞ്ഞെടുപ്പിൽ മത്സരിക്കുകയും അസംബ്ലിയിൽ പോകുകയും ചെയ്യുന്ന പക്ഷം അത് തൗഹീദിനു വിരുദ്ധവും അനനുവദനീയവുമാണ്”(ഇന്ത്യൻ ജമാഅത്തെ ഇസ്‌ലാമിയുടെ ഇരുപത്തിയേഴ് വർഷം)

“അനിസ്‌ലാമിക ഭരണവ്യവസ്ഥയുടെ നടത്തിപ്പിൽ ഭാഗഭാക്കാവുന്നത് മുസ്‌ലിംകളെ സംബന്ധിച്ചേടത്തോളം നിഷിദ്ധമാണെന്ന് ജമാഅത്തെ ഇസ്‌ലാമി വിശ്വസിക്കുന്നു.” (പ്രബോധനം മാസിക - ജൂലൈ 1970)

“ഇന്നത്തെ മതേതര ഭൗതിക രാഷ്ട്രത്തിൽ സ്ഥാനാർഥിയായി നിൽക്കാനോ മറ്റുവല്ല സ്ഥാനാർഥികളുടെയും വിജയത്തിനുവേണ്ടി പ്രവർത്തിക്കാനോ വോട്ടു രേഖപ്പെടുത്താൻ തന്നെ യുദ്ധോ നിവൃത്തിയില്ല” (പ്രബോധനം, 1954- നവംബർ 10)

“തെരഞ്ഞെടുപ്പിൽ മത്സരിക്കുന്നതും അസംബ്ലിയിൽ പോകുന്നതും ഒരനിസ്‌ലാമിക ഭരണവ്യവസ്ഥക്കു കീഴിൽ ഒരു മതേതര ജനാധിപത്യ സ്റ്റേറ്റ് സ്ഥാപിക്കാനാണെങ്കിൽ അത് നമ്മുടെ തൗഹീദ് ആദർശത്തിനും മതത്തിനും വിരുദ്ധമായിരിക്കും” (ചോദ്യോത്തരങ്ങൾ-മൗലാനാ മൗദുദി, പേജ് : 357)

“എന്നാൽ ജമാഅത്തെ ഇസ്‌ലാമി അതിന്റെ ഈ ആദർശത്തിൽ ഇന്നോളം ഒരു വ്യതിയാനവും വരുത്തിയിട്ടില്ല. അഥവാ, അല്ലാഹുവിന്റെ പരമാധികാരം നിരാകരിക്കുന്ന അനിസ്‌ലാമിക ഭരണവ്യവസ്ഥയുടെ സ്ഥാപനവും നടത്തിപ്പും ഉദ്ദേശിച്ച് ഇലക്ഷനിൽ പങ്കെടുക്കുന്നത് നിഷിദ്ധവും തൗഹീദിന് വിരുദ്ധവുമാണെന്ന് അത് ഉറച്ച് വിശ്വസിക്കുന്നു; സംശയ രഹിതമാം വിധം

4 | ഈ രാഷ്ട്രീയകുളിമുറിയിൽ എല്ലാവരും നഗ്നരാണ്

തുറന്നു പറയുകയും ചെയ്യുന്നു.”(ജമാഅത്തെ ഇസ്‌ലാമിയും വിമർശകരും - പേജ് 42 ശൈഖ് മുഹമ്മദ് കാർക്കൂന് - ഐ.പി.എച്ച്)

‘ജീവിതത്തിന്റെ ബഹുമുഖ മേഖലകളിൽ നിയമനിർമാണത്തിന്റെ പരമാധികാരം പ്രപഞ്ചനാഥനു മാത്രമാണെന്ന സത്യം നിരാകരിക്കുകയും അത് മനുഷ്യർക്കു തന്നെയാണെന്നു പ്രഖ്യാപിക്കുകയും ചെയ്യുന്ന’ ഒരു ഭരണ വ്യവസ്ഥക്കുകീഴിൽ രാഷ്ട്രീയ പാർട്ടി രൂപീകരിച്ചുകൊണ്ട് ആ വ്യവസ്ഥയുടെ നടത്തിപ്പിൽ ഭാഗഭാക്കാവുകയും ആ വ്യവസ്ഥയെ സജീവിതത്തിലെ ഭരണവ്യവസ്ഥയാക്കുവാനും ജനങ്ങളുടെ ജീവിതത്തെ അ വ്യവസ്ഥക്കുള്ളിൽ വാർത്തെടുക്കുവാനുമായി മൗദുദിസ്റ്റുകൾ തന്നെ മുന്നോട്ട് വന്നത് അത് ജമാഅത്തിന്റെ ക്രമപ്രവൃദ്ധമായ വളർച്ചയുടെ അനിവാര്യഘട്ടവും അതിന്റെ സാഭാവികവും അനിവാര്യവുമായ ഒരു വികാസവുമായതുകൊണ്ടാണത്രെ!!! ഗംഭീരമായിരിക്കുന്നു, അഭിസാരികയുടെ ചാരിത്ര്യപ്രസംഗത്തേക്കാൾ ഗംഭീരം.

8. അനിസ്‌ലാമിക ഭരണകൂടങ്ങളെ ചൂണ്ടി ഇവർ പണ്ടുപറഞ്ഞു നടന്നു,

“.....ഇതല്ലാത്ത ആദർശത്തിലും പദ്ധതിയിലും അധിഷ്ഠിതമായ മുഴുവൻ ഭരണകൂടങ്ങളെയും ഇസ്‌ലാം എതിർക്കുന്നു. അവയെ പൂർണ്ണമായും നശിപ്പിക്കണമെന്ന് അതാഗ്രഹിക്കുന്നു. ഭരണം നടത്തുന്നത് ആരെന്നോ ഗവൺമെന്റ് ഏതെന്നോ ഇവിടെ പ്രശ്നമല്ല. ഇസ്‌ലാമിന്റെ ലക്ഷ്യം അതിന്റെ ആദർശത്തിന്റെ ഉന്നമനമാണ്. ദൈവിക വ്യവസ്ഥിതിയുടെ വ്യാപനമാണ്. ഈ ആദർശത്തിന്റെയും പദ്ധതിയുടെയും അടിസ്ഥാനത്തിലുള്ള ഭരണകൂടങ്ങളുടെ സംസ്ഥാപനമാണ്” (മൗദുദി, ജിഹാദ് പുറം: 9, ഹിന്ദുസ്ഥാൻ പബ്ലിക്കേഷൻസ്)

അനിസ്‌ലാമിക വ്യവസ്ഥകളെ നശിപ്പിക്കാനായി ജന്മം കൊണ്ട ഈ ‘ദൈവത്തിന്റെ പ്രതിനിധികൾ’ ഇന്നുപറയുന്നതോ?!!

“മുസ്‌ലിംകളുടെ മാത്രമല്ല എല്ലാവിഭാഗങ്ങളുടെയും സാമൂഹിക നീതിക്കും യഥാർഥ ജനാധിപത്യത്തിനും വേണ്ടി പരിശ്രമിക്കുക എന്നതായിരിക്കും പുതിയ പാർട്ടിയുടെ - അത്തരമൊന്നു രൂപീകൃതമാകുന്നപക്ഷം-മുഖ്യ അജണ്ട” (പ്രബോധനം - 2008 നവംബർ 15- ജലാലുദ്ദീൻ അൻസാരി ഉമരി)

ഓ മാലോകരേ നിങ്ങൾ ചെവി പൊത്തുക.!!!

9. “നമ്മുടെ അഭിപ്രായത്തിൽ ഇന്നു മുസ്‌ലിംകൾ ചെയ്യേണ്ട ശരിയായ പ്രവൃത്തി തെരഞ്ഞെടുപ്പിൽ നിന്ന് അവർ തികച്ചും വിട്ടുനിൽക്കുക എന്ന നിഷേധാത്മകതയിൽ നിന്നാണാരംഭിക്കുന്നത്. അവർ സ്വയം സ്ഥാനാർഥികളായി നിൽക്കുകയോ ഇതര സ്ഥാനാർഥികൾക്ക് വോട്ടു നൽകുകയോ അരുത്. യഥാർഥ വഴിയിൽ കൂടി ചലിക്കാനുള്ള ഒന്നാമത്തെ കാലടിയാണിത്” (പ്രബോധനം-1956, ജൂലായ്)

യഥാർഥ വഴിയിൽ കൂടി ചലിക്കാൻ ജമാഅത്തിനുതാൽപര്യം അശേഷം ഇല്ലാത്തതിനാലാണ് പണ്ടേ തെരഞ്ഞെടുപ്പിൽ പങ്കെടുത്തത്. പോരാഞ്ഞിട്ട് യഥാർഥ വഴിയിൽ ചലിക്കാൻ ആശിക്കുന്നവരുടെ കാലടി തെറ്റിക്കാൻ ഒരു രാഷ്ട്രീയ പാർട്ടിയും കൂടി രൂപീകരിക്കുന്നു. ഒരേസമയം ഊല്ലും(പിഴച്ചവനും) മുളില്ലും (പിഴപ്പിക്കുന്നവനും)ആകുന്നതിന്റെ ത്രില്ലിലാണ് ഇസ്‌ലാമിസ്റ്റുകൾ എന്നർത്ഥം.

10.“ഇസ്‌ലാമിക ദൃഷ്ടിയിൽ കൂടി നോക്കുമ്പോൾ നിയമനിർമാണ സഭകളിലേക്കുള്ള മെമ്പർ സ്ഥാനത്തിനുവേണ്ടി മുസ്‌ലിംകൾ സ്ഥാനാർഥികളായി നിൽക്കുന്നത് വിവിധ കാരണങ്ങളാൽ അസംബന്ധമാണെന്ന് കാണാം:

എ. ഇസ്ലാമിക രാഷ്ട്രത്തിൽ പോലും ഇദ്ദേഹങ്ങൾക്കും സ്ഥാനമാനങ്ങൾ ലഭിക്കത്തക്ക സേവനങ്ങൾക്കും സ്വയം സ്ഥാനാർത്ഥികളായി നിൽക്കുന്നതു നബി തിരുമേനി(സ)യുടെ വ്യക്തമായ നിർദ്ദേശങ്ങൾക്ക് വിരുദ്ധമാണ്. നബി(സ)അരുൾ ചെയ്യുന്നു: നീ അധികാരം ചോദിച്ചു വാങ്ങരുത്... അപ്പോൾ ഈ ആഗ്രഹവും സ്ഥാനാർത്ഥിത്വവും ഒരനിസ്ലാമിക ഗവർണ്മെന്റിന്റെ ഉദ്ദേശ്യത്തിനു വേണ്ടിയാണെങ്കിൽ അതത്ര മാത്രം ദോഷകരമായിരിക്കുമെന്ന് ഇതിൽനിന്ന് വ്യക്തമാകുന്നതാണ്. അത്തരം സ്ഥാനാർത്ഥികളെ സഹായിക്കുന്നതു മുസ്ലിമിനു എത്രകണ്ടു അനുയോജ്യമാണെന്നും ഇതിൽ നിന്നും മനസ്സിലാക്കാം.” (പ്രബോധനം, പാ.4, ലക്കം 3)

‘മുസ്ലിംകൾക്കല്ലേ അതൊക്കെ അനുയോജ്യമല്ലാത്തത്, ഇസ്ലാമിസ്റ്റുകൾക്ക് പക്ഷെ അതൊന്നും ബോധകമല്ല’ എന്നായിരിക്കുമോ രാഷ്ട്രീയ നായകന്മാർ ഇനിയിപ്പം സിദ്ധാന്തിക്കാൻ തീർക്കുന്നത്. ‘നായുടെ വാല് പന്തിരായിരം കൊല്ലം കൂഴലിലിട്ട് അത് നിവരുന്നതും’ കാത്ത് നാം സമയം കളയേണ്ടതില്ല.

11. “അതിനു പുറമെ നിയമനിർമ്മാണ സഭയെകുറിച്ചും ചിന്തിക്കേണ്ടതുണ്ട്. ലാഇലാഹ ഇല്ലല്ലാ മുഹമ്മദുറസൂലുല്ലാ എന്ന അടിസ്ഥാന വാക്യത്തിൽ വിശ്വസിക്കുന്ന ഒരു മുസ്ലിം നിയമനിർമ്മാണാധികാരം അല്ലാഹുവിന്റെ മാത്രം അവകാശമാണെന്നു മനസ്സിലാക്കേണ്ടിയിരിക്കുന്നു. എന്നിരിക്കെ മനുഷ്യന് സ്വതന്ത്രമായ നിയമനിർമ്മാണാധികാരം നൽകുകയും കിതാബിനെയും സുന്നത്തിനെയും പാടെ അവഗണിച്ചുകൊണ്ടു അവകാശം ഉപയോഗപ്പെടുത്തുകയും അത്രയുമല്ല, അല്ലാഹുവെ പരസ്യമായി പരിഹസിക്കുക കൂടി ചെയ്യുന്ന ഒരു നിയമനിർമ്മാണ സഭയിൽ മെമ്പറാകുകയോ അതിലേക്കുള്ള സ്ഥാനാർത്ഥികളെ സഹായിക്കുകയോ ചെയ്യാൻ ഒരു മുസ്ലിമിനു നിവൃത്തിയില്ല. സ്വയം സ്ഥാനാർത്ഥികളായി നിൽക്കാതെ വോട്ട് ഉപയോഗിക്കലും തെറ്റാണ്”(അബൂബ്ലൈസ്, മുസ്ലിംകളും വരാനിരിക്കുന്ന പൊതു തെരഞ്ഞെടുപ്പും - പ്രബോധനം -പാ: 4, ലക്കം :3)

ലാഇലാഹ ഇല്ലല്ലാഹ് മുഹമ്മദുറസൂലുല്ലാഹ് എന്ന അടിസ്ഥാന വാക്യം പിടിച്ചീന്തൽ, അല്ലാഹുവിന്റെ മാത്രമായ ഒരവകാശം അവനിൽ നിന്നും പിടിച്ചുവാങ്ങൽ, അതു മനുഷ്യനു നൽകി സൃഷ്ടാവിനെ ധിക്കരിക്കൽ, കിതാബിനെയും സുന്നത്തിനെയും തോട്ടിലെറിയൽ, മാത്രമല്ല അല്ലാഹുവിനെ പരസ്യമായി പരിഹസിക്കുന്നവരുടെ കൂടെയിരുന്നു പല്ലിളിക്കാനായി നിയമനിർമ്മാണ സഭയിൽ ഇരിപ്പിടം ശരിപ്പെടുത്തൽ... അങ്ങിനെ നിണ്ടുപോകുന്നു മൗദുദിസ്സുകളുടെ രാഷ്ട്രീയ പ്രസ്ഥാനത്തിന്റെ സംഭാവനകൾ. ‘ഈ രാഷ്ട്രീയ കുളിമുറിയിൽ എല്ലാവരും നഗ്നരാണ്’

12. “ബ്രിട്ടീഷുകാർ പോയി ഇന്ത്യക്കാർ വരുന്നത് ലാത്തപോയി മനാത്ത വരുന്നതുപോലെയാണെന്ന് മൗദുദിപറഞ്ഞതോ?

വ്യവസ്ഥാ മാറ്റമില്ലാതെ ഭരിക്കുന്ന കൈകൾ മാറിയതുകൊണ്ടു മാത്രം പ്രയോജനമൊന്നുമില്ലെന്നർത്ഥം. ദൈവത്തിന്റെ പരമാധികാരത്തിനു പകരം ഒരൊറ്റയാളുടെ പരമാധികാരമായാലും കൂറേയാളുകളുടെ പരമാധികാരമായാലും മൗലികമായ മാറ്റമൊന്നുമില്ലെന്ന പരമസത്യം വ്യക്തമാക്കുക മാത്രമാണ് സയ്യിദ് മൗദുദി ചെയ്തത്. ആദർശവാദികൾക്ക് മറിച്ചൊരു നിലപാട് സ്വീകരിക്കുക സാധ്യവുമല്ല” (മുഖാമുഖം-പേജ്: 120 - ശൈഖ് മുഹമ്മദ് കാർക്കൂന്ന് - ഐ.പി.എച്ച്)

ഇന്നലെകളിൽ ദൈവത്തിന്റെ പരമാധികാരം സ്ഥാപിക്കുവാൻ പുറപ്പെട്ടവരുടെ ഇന്നത്തെ അവസ്ഥയെന്ത് ?! പാർലിമെന്റാകുന്ന വിഗ്രഹാലയത്തിൽ ജനാധിപത്യമെന്ന കള്ള ദൈവത്തെ കൂടിയിരുത്താനുള്ളൊരു രാഷ്ട്രീയ പ്രസ്ഥാനത്തിന്റെ പേറ്റുനോവിലാണവർ!!! ആദർശവാദികൾക്കല്ലേ മറ്റൊരു നിലപാട് സ്വീകരിക്കാൻ വയ്യാത്തത്? മൗദുദിസ്റ്റുകൾക്കല്ലേല്ലോ?

13. “ഈ ഭൗതിക മതത്തിൽ മനുഷ്യന്റെ ദൈവം താൻ തന്നെയാണ്. തനിക്കുവേണ്ടി താൻ തന്നെ നിയമം നിർമ്മിക്കുന്നു. തന്റെ മേൽ താൻ തന്നെ ആധിപത്യം നടത്തുന്നു. അതെ, ദൈവ

ത്തിന്റെ ഭൂമിയിൽ മനുഷ്യൻ തന്റെ രാജ്യം പ്രകടമാക്കുകയാണ്. ഇതിന്റെ നാമധേയമത്രെ പ്രജായത്തം” (ശീർക്ക് അഥവാ ബഹുദൈവത്വം, പുറം 190 - ഐ.പി.എച്ച്. അമീൻ അഹ്സൻ ഇസ്ലാഹി)

‘അതുമുതൽ വരുത്താൻ രാഷ്ട്രീയ ‘ഗർഭം’ ധരിച്ചവരത്രെ ജമാഅത്തെ ഇസ്ലാമി’ എന്നുകൂടി - പൂർണ്ണതയ്ക്കുവേണ്ടി-നാം ചേർത്തു വായിക്കുക.

“ജമാഅത്ത് ഈ തെരഞ്ഞെടുപ്പ് ബഹിഷ്കരിക്കുകയും മുസ്ലിംകൾ മുഴുവൻ അതു ബഹിഷ്കരിക്കണമെന്ന് ആശ പ്രകടിപ്പിക്കുകയും ചെയ്തത്, പ്രപഞ്ച കർത്താവായ അല്ലാഹുവിനെയും അവന്റെ നിർദ്ദേശങ്ങളെയും തിരസ്കരിച്ചുകൊണ്ടുള്ള ഒരു ഭൗതിക രാഷ്ട്രത്തോട് സ്വയം സഹകരിക്കുകയെന്നതു തങ്ങൾ പ്രതിനിധീകരിക്കുന്ന ഇസ്ലാമിന് തികച്ചും കടകവിരുദ്ധമാണെന്ന് ജമാഅത്ത് വിശ്വസിക്കുന്നതുകൊണ്ട് മാത്രമാണ്” (പ്രബോധനം - 1952 ഫൈബ്രുവരി)

ഇനി നാം അതുതിരുത്തി വായിക്കുക.

‘ജമാഅത്ത് ഒരു രാഷ്ട്രീയ പാർട്ടി രൂപീകരിക്കുകയും മുസ്ലിംകൾ മുഴുവൻ അതിൽ പങ്കു കൊള്ളണമെന്ന് ആശ പ്രകടിപ്പിക്കുകയും ചെയ്തത്, പ്രപഞ്ചകർത്താവായ അല്ലാഹുവിനെയും അവന്റെ നിർദ്ദേശങ്ങളെയും തിരസ്കരിച്ചുകൊണ്ടുള്ള ഒരു ഭൗതികരാഷ്ട്രത്തോട് സ്വയം സഹകരിക്കാനുള്ള വെമ്പൽ കൊണ്ടാണുമാത്രമാണ്.’

15. “ഒരാൾ തെരഞ്ഞെടുപ്പിൽ മത്സരിക്കുകയും അസംബ്ലിയിൽ പോവുകയും ചെയ്യുന്നതു തൗഹീദിന് എതിരാവുന്നു” (ജമാഅത്തെ ഇസ്ലാമി 27 വർഷം)

‘തൗഹീദിനെ’തകർക്കാൻ ഒരു രാഷ്ട്രീയ പാർട്ടി രൂപീകരിച്ച ലോകചരിത്രത്തിലെ ഏക ഇസ്ലാമിക പ്രസ്ഥാനമത്രെ ജമാഅത്തെ ഇസ്ലാമി.

16. “മുസ്ലിമിന്, മുഴുവൻ ജീവിതത്തിലും അല്ലാഹുവിന്റെ ദീനിനോട് പ്രവർത്തിക്കുമെന്ന് തീരുമാനിച്ചുകഴിഞ്ഞ മുസ്ലിമിനു വല്ല അനിസ്ലാമിക രാഷ്ട്രീയത്തിലും പങ്കുവഹിക്കുക ഒരിക്കലും യോജിച്ചതല്ല. ഇന്നത്തെ മതേതര ഭൗതിക രാഷ്ട്രീയത്തിൽ സ്ഥാനാർഥിയായി നിൽക്കാനോ മറ്റുവല്ല സ്ഥാനാർഥികളുടെയും വിജയത്തിനായി പ്രവർത്തിക്കാനോ വോട്ടു രേഖപ്പെടുത്താൻ തന്നെയുമോ ഒരു മുസ്ലിമിന് നിവൃത്തിയില്ല. എന്തെന്നാൽ താൻ നാടിന്റെ ഉടമാവകാശിയാണെന്ന് മുസ്ലിം കരുതുന്നില്ല. അങ്ങനെ കരുതുന്നുണ്ടെങ്കിലല്ലേ ആ അവകാശം മറ്റൊരാൾക്കു കൈമാറ്റം ചെയ്യാൻ അവന് സാധിക്കുകയുള്ളൂ. അപ്രകാരം തന്നെ താൻ നാടിന്റെ നിയമ നിർമ്മാതാവെന്നും അവൻ വിചാരിക്കുന്നില്ല. എന്നാലല്ലേ പ്രസ്തുത അധികാരം മറ്റൊരാളെ ഭരമേൽപ്പിക്കാൻ അവന് കഴിയുകയുള്ളൂ. ഇസ്ലാമിന്റെ ദൃഷ്ടിയിൽ ഇതെല്ലാം ദീനിന് തീരെ വിരുദ്ധമാണ്. ഒരു യഥാർഥ മുസ്ലിമിന് അതൊരിക്കലും അനുയോജ്യമല്ല” (ഇസ്ലാമിക പാഠങ്ങൾ, അബൂസലീം അബ്ദുൽഹയ്)

ചരിത്രത്തിൽ സ്തംഭിച്ചു നിൽക്കാൻ താൽപര്യമില്ലാത്തതു കൊണ്ടാണത്രെ ഇസ്ലാമിക ദൃഷ്ടിയിൽ ദീനിന് തീരെ വിരുദ്ധവും ഒരു യഥാർഥ മുസ്ലിമിന് ഒരിക്കലും അനുയോജ്യവുമല്ലാത്ത പണിക്ക് ജമാഅത്ത് ഒരുങ്ങിപ്പുറപ്പെട്ടത്. ഏതായാലും നാടിന്റെ ഉടമാവകാശവും നിയമനിർമ്മാണാധികാരവും ദൈവത്തിൽ നിന്നും പിടിച്ചുവാങ്ങുന്ന ആ ‘ചരിത്രമുഹൂർത്തം’ നാം കാതോർത്തിരിക്കുക.

17. “കാപട്യം എന്നതുകൊണ്ടുള്ള വിവക്ഷ മനുഷ്യൻ ഏതൊരു ദീനിനെ അനുഗമിക്കുന്നു എന്നു വാദിക്കുന്നുവോ അതേ ദീനിന് വിരുദ്ധമായ..... നിഷിദ്ധവും നാശകരവും രാജ്യദ്രോഹപരവുമായ വ്യവസ്ഥയെത്തന്നെ തനിക്ക് ഫലപ്രദമാക്കിത്തീർക്കാനും അതിൽ നിന്ന് ലാഭമെടു

ക്കാനും അതിൽ തന്റെ സുഖസൗകര്യങ്ങൾക്ക് പഴുതുണ്ടാക്കിത്തീർക്കുവാനുമായി ചിന്തിച്ചുകൊണ്ടിരിക്കുക കൂടി ചെയ്യുക എന്നതാണ്” (ഇസ്‌ലാമിക പ്രസ്ഥാനം പേജ്: 8)

ദീനിന് വിരുദ്ധമായ, നിഷിദ്ധവും നാശകരവും രാജ്യദ്രോഹപരവുമായ ഈ വ്യവസ്ഥയിൽ നിന്നും ലാഭമെടുക്കുന്ന, സുഖസൗഖ്യങ്ങൾക്കു പഴുതു തപ്പുന്ന അഭിനവ മൗദുദിസ്റ്റുകൾക്ക് മൗലാന തന്നെ ചാർത്തിയ കാപട്യഹാരം ഏറ്റുവാങ്ങേണ്ടി വന്നതും ജമാഅത്തിന്റെ ക്രമപ്രവൃദ്ധമായ ‘വളർച്ച’യുടെ അനിവാര്യമായൊരു ഘട്ടം മാത്രമാണോ?!!!

18. “അനിസ്‌ലാമിക ഭരണ വ്യവസ്ഥയുടെ നടത്തിപ്പിൽ ഭാഗഭാക്കാവുന്നതു മുസ്‌ലിംകളെ സംബന്ധിച്ചിടത്തോളം നിഷിദ്ധമാണെന്ന് ജമാഅത്തെ ഇസ്‌ലാമി വിശ്വസിക്കുന്നു. അതിനാൽ ഏതെങ്കിലും അനിസ്‌ലാമിക പ്രസ്ഥാനവുമായി കൂട്ടുചേർന്നു ഭരണനടത്തിപ്പിൽ പങ്കുകാരവുകയോ ആ പ്രസ്ഥാനങ്ങൾക്ക് വോട്ട് നൽകുകയോ ചെയ്യുന്നത് ജമാഅത്തിന്റെ വീക്ഷണത്തിൽ അനുവദനീയമല്ല” (പ്രബോധനം മാസിക, 1970 ജൂലായ്)

എത്രയെത്ര ഹറാമുകൾ ഹലാലാക്കി, എത്രയെത്ര ഹലാലുകൾ ഹറാമാക്കി ഇവരുടെ ‘സുനഹ ദോസു’കൾ? എന്നാലും പറയും എല്ലാം പാർട്ടി പോളിസി പ്രോഗ്രാം മാത്രം. ‘ഉപയോഗ ശൂന്യമായ’ ശിരസ്സ് കഴുത്തിൽ പേറിയ അനുയായികളുണ്ടെങ്കിൽ ഏതു പ്രസ്ഥാനവും ഇങ്ങനെ ചീഞ്ഞുനാറുമെന്നതൊരു പ്രകൃതിയാത്മാർത്ഥ്യം മാത്രം.

19. നാൽപ്പതുകളിൽ ഇന്ത്യൻ സ്വാതന്ത്ര്യസമരത്തിൽ പങ്കെടുത്ത മുസ്‌ലിംകൾക്കു നേരെ, സ്വാതന്ത്ര്യ ലബ്ധിക്കു ശേഷം വരാനിരിക്കുന്ന മതേതര ദേശീയ ജനാധിപത്യത്തിനു നേരെ, മൗദുദി കുറിച്ചിട്ട തീ പൊള്ളുന്ന വാക്കുകൾ ഇന്നൊരു വിലാപ കാവ്യം കണക്കെ, ഇസ്‌ലാമിസ്റ്റുകളുടെ സ്വാഭാവികവും അനിവാര്യവുമായ വികാസത്തിനു മുൻപിൽ സ്തംഭിച്ച് നിൽക്കാതെ, നാം പാടുക കാലം ചിലത് ആവശ്യപ്പെടുമ്പോൾ നാം ചരിത്രത്തിൽ സ്തംഭിച്ചു നിൽക്കരുത്”

“മുസൽമാന്മാരെ സംബന്ധിച്ചിടത്തോളം ഞാനിതാ അവരോടു തുറന്നു പ്രസ്താവിക്കുന്നു. ആധുനിക മതേതര ദേശീയ ജനാധിപത്യം നിങ്ങളുടെ ഇസ്‌ലാമിനും ഈമാനിനും കടകവിരുദ്ധമാണ്. നിങ്ങളുടെ മുമ്പിൽ സർവ്വാത്മനാ തല കുനിക്കുകയാണെങ്കിൽ നിങ്ങളുടെ വിശുദ്ധ കൂർ ആനെ പുറകോട്ടു വലിച്ചെറിയലായിരിക്കും. നിങ്ങളുടെ സംസ്ഥാപനത്തിലും നടത്തിപ്പിലും പങ്കുവഹിക്കുകയാണെങ്കിൽ നിങ്ങളുടെ തിരുദൂതരോടു ചെയ്യുന്ന കടുത്ത വഞ്ചനയായിരിക്കും. നിങ്ങളുടെ കൊടി പിടിക്കുകയാണെങ്കിൽ നിങ്ങളുടെ ദൈവത്തിനെതിരെ രാജ്യദ്രോഹ കൊടി ഉയർത്തലായിരിക്കും. ഏതൊരു പരിശുദ്ധ ഇസ്‌ലാമിന്റെ പേരിൽ മുസ്‌ലിംകളെന്ന് നിങ്ങൾ സ്വയം അവകാശപ്പെടുന്നുണ്ടോ അതിന്റെ ആത്മാവും ഈ അവിശുദ്ധ വ്യവസ്ഥിതിയുടെ ആത്മാവും തമ്മിൽ തുറന്ന സമരത്തിലാണ്. അതിന്റെ മൗലിക തത്വങ്ങളും ഇതിന്റെ മൗലികതത്വങ്ങളും തമ്മിൽ പ്രത്യക്ഷ സംഘട്ടനമാണ്. അതിന്റെ ഓരോ ഘടകവും ഇതിന്റെ ഓരോ ഘടകവുമായി സന്ധിയില്ലാത്ത യുദ്ധമാണ്. പ്രസ്തുത വ്യവസ്ഥിതിയുമായി ഇസ്‌ലാം യോജിക്കുന്ന ഒറ്റ പോയിന്റുമില്ല. ആ വ്യവസ്ഥിതി അധികാരം വാഴുന്നിടത്ത് ഇസ്‌ലാം വെറും ജലരേഖയായിരിക്കും” (ജമാഅത്തെ ഇസ്‌ലാമിയുടെ സന്ദേശം, പേജ്:32-33, 1979, മൗലാനാ മൗദുദി,)

പിൻകുറി: ‘സ്വാതന്ത്ര്യാനന്തര ഭാരത്തിലെ ക്രിയാത്മക മതേതരത്വത്തെ പുൽകാൻ ജമാഅത്തിന് വിശേഷിച്ച് ആലോചിണ്ടേ 1 വന്നിട്ടില്ല,’ (ടി. ആരിഫലി, ജമാഅത്ത് സംസ്ഥാന അമീർ, മാധ്യമം, 2009 ജനുവരി 1) ഇന്ന് ജമാഅത്ത് രാഷ്ട്രീയ വാതിലുകൾ ഓരോന്നും മുട്ടി എല്ലാവരെയും പുൽകുന്നത് കാണുമ്പോൾ...

‘ഓ മാലോകരേ ഇനിയും നിങ്ങൾ ചെവി പൊത്തുന്നില്ലേ’?!!